

# It-Tnissil Bla Tebgha Ta' Marija

## L-EWWEL QARI (3: 9-15.20)

### Qari mill-Ktieb tal-Ġenesi

(Wara li Adam kiel mis-sigra) il-Mulej sejjahlu u qallu: “Fejn int?” U wiegħbu: “Għax smajt hossok fil-ġnien, u billi jien għarwien, bżajt u staħbejt.”

U qallu: “Min qallek li int għarwien? Jaqaw kilt mis-sigra li għidtlek ma ticolx minnha?” U wiegħeb Adam: “Il-mara li tajtni miegħi, hi tatni mis-sigra, u jiena kilt.” U l-Mulej Alla qal lill-mara: “X'inhu li għamilt?” U l-mara wegħbitu: “Is-serp daħak bija, u kilt.”

U l-Mulej Alla qal lis-serp: “Talli għamilt hekk, int tkun l-iżjed mišħut fost il-bhejjem kollha u fost l-animali selvaġġi kollha. Int timxi għal żaqqek u tiekol it-trab għal ħajtek kollha. Innissel mibegħda bejnek u bejn il-mara, bejn nislek u bejn nisilha. Hu jgħaffiglek rasek u inti tgħattanlu għarqubu.” U lil martu Adam semmieha Eva, għax kienet omm il-ħajjin kollha.

Il-Kelma tal-Mulej.

**Irroddu ħajr lil Alla.**

## SALM RESPONSORJALI (Salm 97)

**Rit: Għannu lill-Mulej għanja ġdida, għax għamel l-għegubijiet!**

Għannu lill-Mulej għanja ġdida,  
għax għamel l-għegubijiet.  
Ġibitlu r-rebħa l-leminja tiegħu  
u d-driegħ imqaddes tiegħu. **Rit...**

Għarraf il-Mulej is-salvazzjoni tiegħu,  
f'għajnejn il-ġnus wera l-ġustizzja tiegħu.  
Ftakar fi tjubitu  
u fil-fedeltà tiegħu għal dar Israel. **Rit...**

Raw it-truf kollha tal-art  
is-salvazzjoni ta' Alla tagħna.  
Għajtu bil-ferħ lill-Mulej fl-art kollha,  
infexxu fil-hena, ifirħu u għannu. **Rit...**

## **IT-TIENI QARI (1: 3-6.11-12)**

Qari mill-Ittra ta' San Pawl Appostlu lill-Efesin

Huti: Imbierrek Alla u Missier Sidna Ġesù Kristu, li mliena b'kull xorta ta' barka spiritwali, fis-smewwiet, fi Kristu.

Hekk hu għażilna fih, sa minn qabel il-ħolqien tad-dinja, biex inkunu qaddisa u bla tebgħa quddiemu fl-imħabba; iddestinana li nkunu għalih ulied addottivi permezz ta' Ġesù Kristu, skont ma għogob lir-rieda tiegħu għat-tifhir tal-glorja tal-grazzja tiegħu, li biha mliena fil-Maħbub tiegħu.

Fih aħna wkoll konna magħżula, iddestinati minn qabel, skont il-pjan imfassal minn qabel minn min imexxi kollox skont il-fehma tar-rieda tiegħu, sabiex inkunu għat-tifhir tal-glorja tiegħu, aħna li, sa minn qabel, konna nittamaw fi Kristu.

Il-Kelma tal-Mulej.

**Irroddu ħajr lil Alla.**

## **L-EVANGĠELJU (1: 28-38)**

Qari mill-Evangġelju skont San Luqa

F'dak iż-żmien: L-anġlu Gabrijel kien mibgħut minn Alla f'belt tal-Galilija, jisimha Nazaret, għand xebba mgħarrsa ma' raġel jismu Ġużeppi, mid-dar ta' David; u x-xebba kien jisimha Marija. Daħal għandha u qalilha: "Sliem għalik, mimlija bil-grazzja, il-Mulej miegħek." Għal dan il-kliem tħawdet, u bdiet titħasseb bejnha u bejn ruħha x'setgħet tfisser dik it-tislama. Izda l-anġlu qalilha: "Tibżax, Marija, għax inti sa tnissel fi ħdanek u jkollox iben u ssemih Ġesù. Hu jkun kbir, u jkun jissejjaħ Bin il-Għoli, u l-Mulej Alla jagħtih it-tron ta' David missieru; u jsaltan fuq dar Ġakobb għal dejjem, u s-saltna tiegħu ma jkollhiex tmien."

Izda, Marija qalet lill-anġlu: "Kif ikun dan, ladarba ma nagħrafx raġel?" Wegibha l-anġlu u qalilha: "L-Ispirtu s-Santu jiġi fuqek u l-qawwa tal-Għoli tixhet id-dell tagħha fuqek; u għalhekk dak li jitwieled minnek ikun qaddis u jkun jissejjaħ Bin Alla. U ara, il-qariba tiegħek Elizabetta, hija wkoll nisslet iben fi ħdanha, u dan huwa s-sitt xahar għaliha li kienu jgħidu li ma jistax ikollha tfal; għax għal Alla ma hemm xejn li ma jistax isir." Imbagħad qalet Marija: "Hawn jien il-qaddejja tal-Mulej; ħa jsir minni skont kelmtek!" U l-anġlu telaq minn ħdejha.

Il-Kelma tal-Mulej.

**Tifhir lilek Kristu.**